



MALTA

**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tas-7 ta' Lulju, 2014

Citazzjoni Numru. 238/2005

**A B f'isimha proprju u għan-nom ta'
wliedha minuri D u E.**

vs

C B

Il-Qorti,

Rat iċ-ċitazzjoni preżentata mill-attriċi fil-15 ta' Lulju 2005 li permezz tagħha ppremettiet:

Illi l-ħajja konjugali bejn il-kontendenti m'għadhiex aktar possibbli minħabba inkompatibilita' ta' karattur, sevizzji, theddid u nġurji gravi kommessi mill-konvenut C B, li għandu l-vizzju tax-xorb, u minħabba f'hekk jinfexx f'theddid, tkissir u vjolenza, anke quddiem it-tfal D u E.

Illi l-attriċi kienet kostretta tabbanduna d-dar matrimonjali minħabba vjolenza domestika u kellha tgħix ma' bintha f'ċentru tal-Aġenzija Appoġġ u f'Merħba Bik, filwaqt li l-konvenut baqa' jokkupa d-dar matrimonjali mal-iben il-kbir.

Illi fit-22 ta' Frar 2005 l-attriċi applikat għas-separazzjoni personali u b'digriet ta' din il-Qorti tat-3 ta' Ġunju 2005 (digriet numru 754/2005), il-medjazzjoni ngħalqet u l-attriċi giet awtorizzata tipproċedi b'kawża għas-separazzjoni fit-termini mposti mill-liġi.

Jgħid il-konvenut għaliex, għar-raġunijiet premissi, m'għandhiex din il-Qorti:

1. Tippronunzja s-separazzjoni personali bejn il-kontendenti bi ħtija unikament tal-konvenut C B minħabba inkompatibilita' ta' karattu, sevizzji, theddid u vjolenza u nġurji gravi kommessi minnu.
2. Takkorda lill-attriċi l-kura u kustodja taż-żewġ ulied minuri D u E fl-interess taż-żewġ minuri stess.
3. Tordna illi l-attriċi tmur lura fid-dar matrimonjali numru _____ (*omissis*), u tabita fiha flimkien maż-żewġ uliedha ad esklużjoni tal-konvenut.

Kopja Informali ta' Sentenza

4. Tiffissa l-manteniment għaż-żewġ uliedhom minuri D u E li l-konvenut għandu jhallas puntwalment.
5. Tikkundanna lill-konvenut iħallas l-arretrati ta' manteniment għall-minuri mill-11 ta' Frar 2005 sal-lum.
6. Tordna ċ-ċessazzjoni tal-komunjoni tal-akkwisti.
7. Tordna l-likwidazzjoni tal-komunjoni tal-akkwisti gja' eżistenti bejniethom u tordna li l-assi jiġu maqsuma f'żewġ porzjonijiet inugwali billi tordna illi l-attriċi tieġu sehema mill-assi konjugali filwaqt li l-konvenut jitlef sehmu mill-akkwisti minħabba l-vjolenza domestika li kient il-kagun tat-tkissir taż-żwieġ.
8. Tapplika kontra l-konvenut id-dispożizzjonijiet tal-Kodiċi Ċivili applikabbli għall-każ, speċjalment dawk li jgħoddu għall-każijiet ta' vjolenza domestika.
9. Tinnomina Nutar biex jippubblika l-att opportun u tinnomina kuratur biex jidher għall-eventwali kontumacja.

Bl-ispejjeż kontra l-konvenut li huwa ngunt għas-subizzjoni.

Rat id-dikjarazzjoni maħlufa u l-lista tax-xhieda tal-attriċi.

Rat in-nota tal-eċċezzjonijiet tal-konvenut prezentata fl-24 t'Ottubru 2005:

1. Illi fl-ewwel lok in-nullita' taċ-ċitazzjoni attriċi *stante* li l-gudizzju mhux integru peress li l-ulied minuri tal-kontendenti

mkien ma huma ben rappreżentati fil-kawża skont il-liġi u għalhekk l-eċċipjenti għandu jiġi lliberat mill-osservanza tal-gudizzju.

2. Illi fil-meritu, għalkemm huwa minnu li ż-żwieġ ta' bejn il-kontendenti tkisser b'mod irrimedjabbli u hemm lok għas-separazzjoni personali bejn il-kontendenti, dana pero' ġara biss minhabba tortijiet u ħtijiet unikament u esklussivament imputabbli lill-attriċi. Di fatti l-eċċipjenti qiegħed jipprevalixxi ruħu mid-dritt lilu mogħti tal-kontro-talba sabiex jirribadixxi dan kollu. Għalhekk it-talbiet attriċi għandhom jiġu miċħuda *in toto* bħala nfondati fil-fatt u fid-dritt, bl-ispejjeż kollha kontra l-istess attriċi.
3. Salvi, jekk ikun il-każ, eċċezzjonijiet ulterjuri.

Bl-ispejjeż.

Rat id-dikjarazzjoni maħlufa u l-lista tax-xhieda tal-konvenut.

Rat il-kontro-talba tal-konvenut, a fol 31, li permezz tagħha ppremetta:

Illi l-kontendenti huma miżżewġin.

Illi minn dan iż-żwieġ il-kontendenti kellhom żewġt itfal li jisimhom D ta' 12-il sena u E ta' 9 snin. Illi D jgħix mal-konvenut, filwaqt li E jgħix mal-attriċi;

Illi l-attriċi rikonvenzjonata rrendiet il-ħajja matrimonjali ta' bejn il-kontendenti mpossibbli, permezz ta' adulterju, eċċessi, sevizzi, moħqrija, theddid u offiżi gravi da parti tagħha fil-konfront tal-istess konvenut rikonvenzjonant u wliedhom minuri, u għalhekk iż-żwieġ ta' bejniethom tkisser irrimedjabbilment tort uniku tal-istess attriċi rikonvenzjonata;

Illi l-kontendenti ġew debitament awtorizzati biex jipproċedu bl-istanti permezz tad-digriet appositu tal-Onorabbli Qorti Ċivili Sezzjoni tal-Familja.

Tgħid għalhekk l-istess attriċi rikonvenzjonata il-għaliex m'għandhiex din il-Qorti, prevja okkorendo kull dikjarazzjoni meħtieġa w opportuna, u għar-raġunijiet fuq imsemmija li:

1. Tiddikjara li ż-żwieġ hawn fuq imsemmi ta' bejn il-kontendenti tkisser b'mod irrimedjabbli minħabba tortijiet uniċi tal-attriċi rikonvenzjonata kif fuq spjegat, u konsegwentement tippronunzja s-separazzjoni personali bejn il-kontendenti u dana bi ħtija unika tal-attriċi rikonvenzjonata.
2. Tillikwida ammont rappreżentanti manteniment li għandu jiġi mħallas mill-attriċi rikonvenzjonata lill-konvenut rikonvenzjonant żewġha għalih u għal uliedhom minuri, tordna u tikkundanna lill-istess attriċi rikonvenzjonata sabiex tħallas lill-konvenut rikonvenzjonant dik ir-retta alimentarja hekk likwidata; filwaqt li tiddikjara lill-attriċi rikonvenzjonata li tiddekadi mid-dritt li titlob jew tipperċepixxi kwalsiasi forma ta' manteniment mingħand il-konvenut rikonvenzjonant.
3. Takkorda l-kura u kustodja tal-minuri wlied il-kontendenti lill-konvenut rikonvenzjonant, salv kull provvediment xieraq u

opportun rigward aċċess għall-ulied minuri favur l-istess attriċi rikonvenzjonata.

4. Tapplika kontra l-attriċi rikonvenzjonata l-effetti tal-artikoli 48 sa 54 tal-Kap 16 tal-Liġijiet ta' Malta sa fejn applikabbli, inkluża l-komminazzjoni li titlef kull dritt li taret jew tiegħu manteniment mill-konvenut rikonvenzjonant.
5. Ixxolji u tillikwida l-komunjoni tal-akkwisti eżistenti bejn il-kontendenti u taqsamha f'żewġ porzjonijiet mhux neċessarjament ugwali u tassinja porzjon lill-attriċi rikonvenzjonata u porzjon lill-konvenut rikonvenzjonant *ope sententiam*. Filwaqt li tinnomina nutar sabiex jirċievi u jippubblika l-att relattiv li fih jinkorpora l-effetti kollha tas-sentenza, u kuratur sabiex jirrappreżenta lill-eventwali kontumaċja fuq l-istess att.
6. Tikkundanna lill-attriċi rikonvenzjonata tirrestitwixxi lill-konvenut rikonvenzjonant il-beni kollha dotali u / jew parafernali tiegħu li jirriżultaw waqt it-trattazzjoni tal-kawża, u dana fi żmien qasir u perentorju, li għandu jigi lilha prefiss minn din il-Qorti u fin-nuqqas li l-attriċi rikonvenzjonata tagħmel dan, tikkundannaha tħallas lill-konvenut rikonvenzjonant dik is-somma li għandha tigi likwidata, okkorrendo bl-opera ta' periti nominandi, rappreżentanti l-valur tal-beni dotali u / jew parafernali sudetti.
7. Tawtorizza lill-konvenut rikonvenzjonant sabiex jabita fid-dar matrimonjali ad esklużjoni tal-attriċi rikonvenzjonata u tagħti kull provvediment xieraq u opportun għal dan l-iskop.

Bl-ispejjeż u bl-attriċi rikonvenzjonata minn issa ngunta għas-subizzjoni.

Kopja Informali ta' Sentenza

Rat l-affidavits prezentati mill-partijiet fosthom dawk tagħhom stess.

Rat id-digrieti tagħha li permezz tagħhom ġew nominati l-Assistenti Ġudizzjarji biex jisimgħu l-provi.

Rat ukoll il-verbali tas-seduti li saru quddiem l-Avukati msemmija.

Rat id-digrieti oħra tagħha fir-rigward tal-manteniment u kwistjonijiet oħra li nqalgħu matul il-kors tal-kawża.

Rat in-nota ta' sottomissjonijiet tal-partijiet u l-verbal tas-seduta tal-24 ta' Marzu 2014 li permezz tiegħu l-kawża thalliet għas-sentenza.

Ikkunsidrat:

Illi kif ġja' ngħad l-attriċi qed titlob is-separazzjoni mingħand żewġha l-konvenut għas-soliti raġunijiet; il-konvenut da parti tiegħu jaqbel li għandha tiġi pronunzjata s-separazzjoni iżda għal raġunijiet imputabbli lill-attriċi u ppropona da parti tiegħu kontro-talba fl-istess sens. Il-kawża naturalment kienet kontestata ħafna u peress li l-Qorti anke semgħet il-partijiet jixhdu qabel ma ppronunzjat uħud mid-digrieti ġja' msemmija, u semgħethom ukoll in kontro-eżami, setgħet tara li l-partijiet irrispondew lil xulxin dwar l-allegazzjonijiet li għamlu fil-konfront ta' xulxin. Il-Qorti għalhekk se tittratta l-vertenzi f'paragrafi għalihom. Fir-rigward tat-tfal, illum anke ż-żghir huwa kważi maggorenni u

kwindi, ma hemmx lok għal wisq provvedimenti fir-rigward tagħhom.

TORT

Illi kif gja' ngħad il-partijiet iwaħhlu f'xulxin għat-tifrik taż-żwieġ; biex il-Qorti tagħti idea ta' x'wassal għat-tifrik taż-żwieġ se tirriproduci l-affidavits tal-partijiet prezentati fi stadju bikri tal-kawża.

Illi l-attriċi fl-affidavit tagħha tgħid hekk:

“Jien kelli nagħmel din il-kawża ta' separazzjoni personali għaliex il-ħajja konjugali bejni u żewġi m'għadhiex aktar possibbli minħabba inkompatibilita' ta' karattur, sevizzji, theddid, ingurji gravi kommessi minn żewġi, il-konvenut C B. Żewġi għandu l-vizzju tax-xorb u minħabba f'hekk kien jinfexx f'theddid, tkissir u vjolenza, anke quddiem it-tfal D u E.

Jien kont kostretta nabbanduna d-dar matrimonjali minħabba vjolenza domestika u kelli mmur ngħix maż-żewġ ulied f'centru tal-Aġenzija Appoġġ u f'Merħba Bik. Żewġi minkejja li jaf li jien kelli nitlaq mid-dar minħabba li kien ikun fis-sakra u jkisser u jwaddab l-affarijiet, xorta waħda baqa' jokkupa d-dar matrimonjali.

Għall-ewwel ibni l-kbir kien qiegħed miegħi fil-postijiet fejn ġejt milqugħa, iżda wara xi żmien tant beda jgib ruħu ħażin u anke refa' jdejh fuqi li dak li jmexxu d-dar ma rieduhx aktar hemm. Għalhekk D mar jgħix ma' missieru – ħaġa li jien mdejqa ħafna biha minħabba l-imġieba ħażina u l-eżempju ħażin ta' missieru, u għamilt minn kollox biex nipprova niftaħ għajnejn it-tifel li hemm mhux postu. Anke l-avukat tiegħi, fl-14 ta' Settembru 2005,

wassal messaġġ bl-SMS lit-tifel biex jipprova jiftaħlu għajnejh, izda ċempel lura dak il-ħin stess u qal lill-avukat biex ma jindaħalx.

Fit-22 ta' Frar 2005 jien applikajt għas-separazzjoni personali u b'digriet ta' din il-Qorti tat-3 ta' Ġunju 2005 (digriet numru 754/2005), il-medjazzjoni ngħalqet u jiena ġejt awtorizzata nipproċedi b'kawża għas-separazzjoni fit-termini imposti mill-ligi.

Jiena qed nesebixxi kopja ta' ritratt li juri xi kliem li żewġi kitibli fuq il-ħajt tad-dar: "A jekk twaħħal ir-ritratt ta' ommok u missierek hawn indaħħalulek f'o... (..... omissis)". Lanqas ta' każ li hemm it-tfal.

Qed nesibixxi 3 ritratti oħra li juru t-tkissir magħmul minn żewġi. Hemm ritratti oħra li jien esebejt waqt il-medjazzjoni.

Darba minnhom żewġi kien fis-sakra u jien ħriġt barra bit-tfal bħalma kont nagħmel dejjem. Żewġi ħareġ għalija b'sikkina. Wara kont sibtha fuq l-antiporta, fejn kien tefagħha, izda żewġi baqa' jiċċhad.

Kont għamilt rapport dwar theddid fuq ħajti minn żewġi fl-Għassa tal-Pulizija tal-Ħamrun fit-2 ta' Marzu 2005.

Kif għidt qabel, jiena vittma ta' vjolenza domestika u kont ili fiċ-ċentru tal-Aġenzija Appoġġ 'Għabex' uwara fid-dar 'Merħba Bik' mit-12 ta' Frar 2005 sat-2 ta' Lulju 2005. Fit-2 ta' Lulju 2005 jien kelli mmur nabita għand ommi ma' ibni ż-żgħir.

Żewġi C hu ta' influwenza neFiva fuq uliedna. Minħabba x-xort u l-vjolenza, il-familja tħarbtet. Izda s-sitwazzjoni tista' tissewwa sa ċertu punt kemm-il darba żewġi jiġi ordnat joħroġ mid-dar matrimonjali sabiex jiena mmur lura fiha, fejn inkun nista' nżomm liż-żewġ ulied flimkien.

Ħames xhur minn 'shelter home' għall-oħra huwa perjodu twil u dan ħalla wisq persuni vittmi. Is-sitwazzjoni ta' D, li qed jgħix marraġel, hija prekarja. Żewġi mhuwiex persuna li tista' tiġi fdata bit-trobbija ta' ibnu l-kbir, minħabba l-vizzju tax-xorb, imġieba ħażina u abbużi verbali. Prova ta' kemm il-konvenut qed jittrasmetti din l-imġieba ħażina lil ibnu D hija l-imġieba ħażina li wera ibni l-kbir fix-'shelter home', mnejn ġie ordnat li jitlaq mid-dirigenti tal-Appoġġ.

Uliedna għandhom bżonn trobbija tajba sabiex ma jikbrux bl-istess abitudni ħażina tiegħu. Jiena nħoss illi jien biss nista' noffri lil D l-istess trobbija tajba li għandu ħuh E, kemm-il darba jkollu fejn inkompli nrabbihom sewwa. Dan ikun l-uniku mod kif iż-żewġ uliedna jistgħu jerġgħu jibdew jgħixu flimkien.

L-iskola fejn jattendi l-iben il-kbir, D, il-Guidance Teacher tiegħu, Mr F, u l-psikologu kellmu lil D u qaluli illi meta jitekellmu fuqi D jingħalaq fih innifsu. Nixtieq illi l-Qorti tibgħat għal D u tkellmu.

Fil-fatt jiena pprezentajt rikors b'talba lil din l-Onorabbli Qorti sabiex tapplika d-dispożizzjoni tal-Kodiċi Ċivili u teżercita s-setgħa mogħtija mill-Liġi billi tordna lill-konvenut joħroġ mid-dar matrimonjali numru _____ (omissis), u li jien nerġa' nibda ngħix fiha maż-żewġ uliedi D (jekk dan jaċċetta) u E, u dan fl-interess suprem ta' uliedna minuri.

Rigward (a) responsabilita' tas-separazzjoni:

Ngħid illi jien dejjem imxejt ta' mara sewwa, ħadt ħsieb il-familja u sofret ħafna minħabba l-imġieba ħażina ta' żewġi u l-vizzju tax-xorb. Għalhekk, ir-responsabilita' tas-separazzjoni hija tiegħu biss.

Rigward (b) kura u kustodja tal-minuri, aċċess għall-minuri, sitwazzjoni attwali pendente lite, pretensjonijiet attriċi:

Ngħid illi l-kura u kustodja taż-żewġt itfal għandha tingħata lili fl-interess tagħhom stess. L-uniku mod huwa billi żewġi jiġi ordnat joħroġ mid-dar matrimonjali minnufih u jiena mmur nabita hemm maż-żewġ uliedi. Żewġi għandu jkollu aċċess għat-tfal, u sakemm ma jkunx hemm abbużi min-naħa tiegħu, jista' jarahom mingħajr sorveljanza. Iżda jekk ikun hemm abbużi jew inċidenti, ikolli nitlob biex l-aċċess ikun sorveljat. Fil-preżent, D qiegħed taħt l-influwenza ħażina ta' missieru u lanqas irid ikellimni. Jiena nipprova nikkomunika miegħu permezz ta' SMS's bil-mobile tiegħi, iżda hu ma jridx jaf. Dan kollu qed ikun ta' dannu għal D. Min-naħa l-oħra, E qiegħed miegħi u qed ikollu trobbija sewwa.

Rigward (c) manteniment inkluż tal-minuri, introjtu rispettiv tal-partijiet, manteniment li attwalment qed jithallas, pretensjonijiet attriċi fuq l-istess.

Ngħid li jiena ma rridx manteniment mingħandu biex ma nżidx mal-inkwiet li hemm. Ngħix bl-għajnuna soċjali. Żewġi għandu mpjeg full-time w ieħor part-time. Hu jaħdem full-time bħala watchman f'_____ (omissis), u jaħdem part-time billi jibni

*u jagħmel il-ħitan fuq il-fil (ġieli waħdu u ġieli ma ħaddiem ieħor).
Ma nafx kemm idaħħal.*

Bħalissa żewġi ma jhallas l-ebda manteniment, la għalija u lanqas għat-tfal. L-aħħar li tani manteniment kien f'Jannar 2005 meta jien kont għadni d-dar. Fir-rigward tat-tfal, jiena nippretendi li jhallasni l-arretrati għaż-żmien meta ma ħallasnix. Jiena kif għidt ngħix bl-għajnuna soċjali.

Rigward (d) komunjoni tal-akkwisti, konsistenza tagħha, dettalji tal-oġġetti formanti parti mill-istess, elenku tal-istess bil-valur rispettiv ta' kull oġġett, pjan ta' qasma.

Ngħid li jiena kont kostretta nħalli kollox warajja. Mort minn shelter home għal oħra u għadni qed ngħix f'ċirkostanzi ta' emerġenza, u għalhekk ninsab imdejja."

Illi l-konvenut da parti tiegħu fl-affidavit tiegħu jgħid:

"Għandi ngħid illi l-attriċi żżewġitni għax kienet imdejja għand ommha, tant illi qabel ma bdiet toħroġ miegħi kienet toħroġ ma' ċertu wieħed mir-_____ (omissis) li kien jismu G u kienet ser tiżżewġu wara biss tlett xhur li kienet ilha miegħu. Sa anke kienu xtraw iċ-ċrieket tat-tiegj.

Wara xi żmien li konna ilna noħorġu flimkien l-attriċi nqabdet tqila. Dak iż-żmien ommha u missierha kienu heddewha li jkeċċuha 'l barra mid-dar.

Kemm domna mizzewġin qalbithieli mill-inqas darba waħda, u dan li naf biha jien. Dan kien ma' ċertu wieħed jismu H mill-_____ (omissis). Dan kien ilu jċemplilha anonimu għal mill-inqas sena u hija ftehmet miegħu u raha ħabib tiegħi miegħu ġol-karozza tagħha. Hija kienet stqarret miegħi b'dan l-episodju għax beżgħet li jikxfiha dak li kien raha.

Ngħid li matul il-ħajja mizzewġa kien hemm diversi episodji ta' provokazzjoni da parti ta' marti.

Ngħid illi jiena kont spiss niġi mix-xogħol u ma nsibx ikel lest. Nammetti li darba minnhom għajjat naqra u waddabtilha l-ħobża u hi qabdet sikkina tal-ħobż u bdiet theddidni biha quddiem it-tfal.

Darba oħra qabdet pistola tal-plastik u għamlitieli ma' rasi u qaltli "Dan ta' veru jrid ikun ħa tara x'kapaċi nagħmillek jien". Dan sar fil-preżenza tat-tifel D.

Lit-tfal, speċjalment lil D, kienet tibagħtu bla ħobż l-iskola u anke bil-papoċċ imqatta' meta jien qatt ma ħallejtha nieqsa mill-flus.

Jien naqla' Lm270 kull erba' ġimgħat u kont nagħtiha Lm250 u nżomm Lm20 għalija.

Fil-għodu dejjem kienet tibqa' rieqda, tant li kien ikolli nċemplilha meta kont noħroġ u l-Ħadd kien ikolli nsajjar jien għax kienet tibqa' rieqda sal-10:00am jew xi l-11:00am.

Kull fil-għodu kont intellagħha' l-kafe' fis-sodda qabel ma mmur għax-xogħol u kull meta kont ingibilha xi bukkett fjuri kienet tqiegħdu fil-bitħa għax tgħid li jwegħulha rasha ġewwa. Qatt ma mmissajt birthday, Milied, Easter jew Valentine. Dejjem xtrajtilha rigal u bgħattilha card.

Ngħid li f'sajf minnhom kont tajtha Lm500 u għidtilha biex tmur tibbukja ħalli mmorru cruise il-familja kollha. Izda hi ma marritx u l-flus qalet li nefqithom uniformi u affarijiet għal D, għax E diġa' kellu kollox.

Bħala ħajja sesswali kien ikollna x'naqsmu darba f'xahar jekk ma kinitx tivvinta xi infection jew xi uġiġħ ta' ras. Ngħid ukoll li kienet ġejja u sejra għand fortune teller mnn wara dahri. Dan sirt nafu għax qalli t-tifel D, anke meta kienet dar Għabex kienet dejjem iġġennen lil waħda li kienet hemm biex tmur magħha.

Wara li telqet mid-dar kienet tiġi meta jfettlilha u toqgħod tipprovokani u tgħajjarni. Sa anke kissret ħġieġa tal-antiporta u tgħajjarni li missieri kien mignun.

Darba minnhom ċemplet lill-Pulizija għax jien għidt lit-tifel il-kbir li meta jikber nieħdu għall-kaċċa miegħi l-Eġittu. Qaltli "issa tmur l-Eġittu! Ħa nċempel lill-Pulizija ħa jiġu jeħdulek is-snieter" u hekk għamlet.

Kien hemm okkażjoni fejn kissret il-karozza li kellha. Wara dan ġiegħlitni nixtrilha waħda bilfors għax ma setgħatx tgħaddi mingħajr ma tmur għand ommha li toqgħod _____ (omissis) stess. Għalhekk kelli nissellef Lm400 mingħand ħabib

tiegħi l biex stajt inħallasha. U dan kuntrarjament għal meta kien inkisirli l-mutur jien. Kont domt 3 xhur immur kullimkien bir-rota, anke fuq ix-xogħol, biex ma nħallix il-familja nieqsa. Wara xtrajt wieħed 'second hand' għal Lm300.

Kif ħallast id-dejn li kien hemm fuq id-dar, għax hija qatt ma ħadmet, il-kliem tagħha kien dejjem "nisseparaw u naqsmu" minflok rat kif se ssebbaħ id-dar.

Wieħed mill-aħħar argumenti li nqalghu kien għax riedet tmur tara lil omm H għax kienet l-isptar. Jien għidtilha li dalwaqt jerġgħu jibdew it-telefonati u tgħidx kemm għajritni u xorta marret.

Ngħid illi fil-għaxija qabel ma torqod dejjem kienet tibgħat xi żewġ sms's. Meta darba staqsejtha lil minn kienet tibgħat kienet qaltli li mhux affari tiegħi.

Qabel telqet mid-dar kont għidtilha illi jekk trid li nisseparaw hekk nagħmlu imma mhux għalissa għax it-tfal kienu għadhom żgħar. Għidtilha jiena ngħix fin-naħa ta' wara tad-dar u hi u t-tfal fuq in-naħa ta' quddiem u meta tkun trid toħroġ it-tfal inżommhom jien. Hija qaltli le għax trid tgħix ħajjitha.

Meta telqet mid-dar fit-12 ta' Frar kulma għidtilha kien illi aħna m'aħniex nigbdu ħabel wieħed rigward 'wine bar' li kien ser jiftaħ ħdejna u li aħna ma konniex ħadna gost li se jiftaħ. Qaltli li ma jinteressahiex.

Ix-xogħol fid-dar dejjem kont nagħmlu jien u hi titlaq 'il barra. Dan kont nagħmlu wara li nkun ġejt minn 'part-time job'.

Ngħid li mid-dar ħadet ħafna dokumenti magħha, fosthom ritratti, kuntratti, konvenju.

Meta telqet mid-dar ħadet magħha 'l fuq minn Lm2,000 u deheb. Dawn il-flus kien rahom D u dan meta hija kienet dejjem tgħid li l-paga ma kinitx isserviha."

Illi l-Qorti wara li eżaminat sewwa l-atti, jidhrilha li ż-żwieġ tkisser prinċipalment minħabba l-atteggjament tal-konvenut; il-Qorti hija konvinta li l-allegazzjoni tal-attriċi – sorretta mid- diversi xhieda fir-rigward – li l-konvenut kien vjolenti fil-konfront tagħha speċjalment meta jkun xurban, huma veritjiera u kien hu li kkawża t-tifrik taż-żwieġ

Illi minħabba f'hekk il-partijiet spiċċaw jgħixu f'*sistema costante di vessazione e di disprezzo, di oltraggio e di umiliazioni che rendono almeno inopportabile l' abitazione e la vita comune*'. (**Caterina Agius vs Benedict Agius**" deċiża mill- Prim' Awla fit-13 ta' Ġunju 1967).

Illi matul il-kors tal-kawża pero' l-konvenuta bdiet relazzjoni ma' ċertu J u hija ndikatu ex-admissis bħala l-partner tagħha; għalhekk hija ndubbjament iddekadiet mid-dritt li titlob manteniment. Dejjem infatti ġie ritenut illi:

"Għalkemm indubbjament kien hemm raġunijiet oħra għat-tifrik taż-żwieġ, l-adulterju dejjem kien meqjus bħala l-kawżali l-aktar

gravi illi għaliha l-Qorti tawtorizza s-separazzjoni personali.” (Vol XXXVII-parti ii, pagna 693).

Illi għalhekk, għalkemm kien il-konvenut il-kawża għat-tifrik taż-żwieġ, il-Qorti se tiegħu dan in konsiderazzjoni mhux biss għat-telf tad-dritt tal-manteniment iżda wkoll fil-kap tal-ispejjeż.

Illi stabbilit dan ma hemmx lok li l-Qorti tinvestiga r-raġunijiet oħra li jwasslu għal separazzjoni .

KURA U KUSTODJA TAL-MINURI

Illi kif ġja' ngħad iben il-kbir il-kontendenti sar maggorenni u allura ma hemmx lok ta' provvedimenti fir-rigward. Fir-rigward taż-żgħir, E, dan jonqsu biss ftit xhur biex isir maggorenni u allura l-Qorti se tipprova biss f'dan l-aspett billi tassinja l-kura u kustodja tiegħu lill-attriċi billi baqa' jgħix magħha għal dawn is-snin.

MANTENIMENT

Illi kif ingħad il-Qorti jidhrilha li l-attriċi tilfet dan id-dritt bil-konvivenza tagħha ma' J li wkoll xehed li l-attriċi qed tgħix miegħu. Ma hemmx provi dwar jekk il-minuri E għadux jistudja u għalhekk jekk 'il quddiem dan jirrizulta jibqagħlu d-dritt għall-manteniment. Il-Qorti ser tordna manteniment minimu sakemm jagħlaq tmintax-il sena.

PROPRJETA'

(Beni immobbli):

Illi bħala proprjeta' immobbli hemm id-dar matrimonjali, _____ (*omissis*) li dwarha saret pjanta li tħejjiet mill-AIC Godwin Abela fuq talba tal-konvenut li jinsisti li d-dar hija komodament diviżibbli.

Illi għalkemm teknikament dan jidher li huwa l-każ il-Qorti jidhrilha li tali qasma toħloq problema għaliex anke hemm diskordja dwar min jieħu liema parti. Għalhekk se tordna l-bejgħ u r-rikavat jinqasam.

Illi ngabru provi dwar kontijiet bankarji li minnhom saru xi preljevi imma dawn kienu ta' entita' żgħira u allura huwa komprensibbli li jsir għid biex wieħed ikun jista' jonfoq affarijiet bażiċi. Mhux il-każ kwindi li wieħed jagħti provvedimenti fir-rigward. Jekk hemm xi kontijiet pendent dawn għandhom jinqasmu ugwalment bejn il-partijiet.

Illi l-beni l-oħra mobbli li kien hemm fid-dar huma problema għaliex anke hawn ma tressqux provi konsistenti u ma saret ebda stima. Kwindi l-Qorti se tordna l-bejgħ tagħhom u r-rikavat jinqasam bejn il-partijiet indaqs.

Illi l-Qorti fuq l-iskorta ta' dak li ntqal jidhrilha li hemm l-estremi biex tapplika l-effetti tal-artikolu 48.

DEĊIŻJONI

Għaldaqstant għal dawn il-motivi l-Qorti għalhekk qed tiddeċiedi l-kawża billi fir-rigward tat-talba attriċi:

1. **Tippronunzja s-separazzjoni bejn il-kontendenti izda b'tort principali tal-konvenut;**
2. **Tastjeni milli tieġu konjizzjoni tat-tieni talba fir-rigward ta' D u tafda l-kura u kustodja ta' E lill-attriċi;**
3. **Tastjeni milli tieġu konjizzjoni tat-tielet talba;**
4. **Tilqa' r-raba' talba biss billi tordna lill-konvenut iħallas manteniment ta' erbgħin Ewro (€40) fix-xahar għall-minuri E b'effett mill-1 ta' Lulju 2014 sakemm jagħlaq it-tmintax-il sena, salv kull manteniment li jista' jibqa' dovut jekk ikun għadu jattendi skola; tiċhadha fir-rigward ta' manteniment għall-attriċi billi din iddekadjet minn dan id-dritt;**
5. **Tiċhad il-ħames talba;**
6. **Fir-rigward tas-sitt u s-seba' talba, tordna x-xoljiment u likwidazzjoni tal-komunjoni tal-akkwisti billi tordna l-bejgħ tal-fond _____ (*omissis*) – u dan wara li ssir id-debita stima mill-A.I.C. Darren Sciberras nominat għal dan l-iskop – u kull parti tieġu nofs ir-rikavat; tordna li kull kont bankarju jew investiment ieħor ikun maqsum fi kwoti ndaq bejn il-partijiet;**
7. **Tastjeni milli tieġu konjizzjoni tat-tmien u disa' talba;**

Illi kwantu għal kontro-talba tal-konvenut tilqa' biss l-ewwel u t-tieni talba in kwantu kompatibbli mal-akkoljiment tat-talbiet attriċi, izda tiċhad il-kumplement tat-talbiet tiegħu;

L-ispejjeż tal-kawża attriċi għandhom jiħallsu żewġ terzi mill-konvenut u terz mill-attriċi, filwaqt li dawk tal-kontro-talba u tal-perit tekniku A.I.C. Sciberras jiħallsu kollha mill-konvenut. L-

Kopja Informali ta' Sentenza

ispejjeż in konnessjoni mal-bejgħ ġudizzjarju tal-fond fuq imsemmi jkunu a kariku tal-partijiet f'ishma ndaq.

Moqrija.

< Sentenza Finali >

-----TMIEM-----